

Sen, bahar we men

Category: Goşgular, Kitapcy
написано kitapcy | 23 январа, 2025
Sen, bahar we men SEN, BAHAR WE MEN

Bahar bulutlaryň goýy kölgesi,
Hyjuwly ýagyşy tutdy barlygy.
Köňülleriň çuňňur-çuňňur gatyndan,
Umytlar ýaprak dek serpdí ýaglygy.

Sähranyň üstünden aýlanýar bulut,
Yzlap-gözläp gowaçalaň gämigin.
Şemal uzaklara kowalap barýar,
Çigitleriň boşan ýeňil gabygyn.

Garlawaçlar salam gowşurýar ýere,
Gök otlara galtaşdyryp perlerin.
Baglar begenjinden baş yrap otyr,
Syrykdyryp monjuk-monjuk derlerin.

Geçmişdäki gussalara örklenip,
Oý edeli bakyp daragtlara
Wagtyndan giç gelen bahar çalymdaş
Wagtyndan has giç ýazylan hatlara.

Süýjöp-süýjöp giç oýanan duýgular,
Gijigen nika dek artdyr hümmetin.
Seniň şu dünýäde bardygyň bilsem,
Çekmerin hiç ýalňyzlygyň külpetin.

A sen, göýä güýzki ýaprak mysaly
Gursagyňda galan saçlarym çöpläp.
Guşlary, asmany, bakylygy söý,
Duýgularyň ýitmez ýaly kerepläp.

Sähra güllerini aralap gaýdan,
Şemal çawuş çakýar daragtlara.
Wagtyndan giç gelen bahar çalymdaş,

Ikimize hupbar beren hatlara.

* * *

Gursagyma ýerleşmedik aýdymym
Seniň gözleriňe siňip galypdyr.
Deregiňe ýeten söýgi serpaýy
Meniň üçin el ýetmejek baýlykdyr.

Başyn bulda çatan uzyn derekler,
Utanjaň gyz kimin otyr sülmüräp.
Söýgim bolup tolkun atýar gök peller
Gursakdaky arzuwlaryň gül büräp.

Hyýallarym deňiz küýsän guw bolup,
Uçup gitdi kalbyňdaky mekana.
Indi yza dolanma ýok hiç haçan
Menzillerde boşap galan dükana.

Gün neşteri gözleriňden syçyrap,
Naýza bolup gursagynda galypdyr.
Seniň üçin geçilmeli menziller
Diňe maňa nesip eden şalykdyr.

Miwe TUWAKBAÝEWA. Goşgular